



۰۸ جون ۲۰۱۶



ډاکټر نبي مصداق

## پاکستان- د پیشو او مورک لوبه

افغانستان د نړۍ په داسې یوه برخه کې پروت هېواد دی چې بې له **ترکمنستان** او **چین** نه نور پنځه هم سرحدی هېوادونه، ډېر اخلاص ورسره نه لري. د دې پنځو هېوادونو نه ځنډنی **ایران** او د پرون زېږېدلی **پاکستان**، د افغانستان د آرامۍ او پرمختګ غټ دښمنان دي. **ایران** ځکه چې د دوی درې سوه کلن صفوی دولت ته **میرویس نیکه** په ډېر مهارت په ۱۷۰۷ کال کې ماتې ورکړه او بیا د **میرویس خان** زوی او وراره ټول **ایران** لاندې کړ او ۲۹ کاله یې په **فارس** کې چې د **ایران** ځنډنی نوم و، حکومت وکړ. په دې ډول **افغانستان** له **ترکيه** او **قفقاز** سره هم سرحد شوه. د بلې خوا، **ایرانیان** په خپل تاریخ کې له **عربو** سره دښمني لري چې ولې یې دوی له **زردشتي** دین نه **اسلام** ته راواړول خو له **افغانستان** سره هم د دوی تعصب د صفوي نظام د ړنگېدو له امله دی. زموږ د **درې ژبه**، چې له ایراني فارسي نه په پېړیو زره ده، ایرانیان غواړي هغه لاندې کړي او له منځه یې یوسي. په هغه وخت کې چې د **افغانستان** په شمال لویدیځو برخو کې خلکو په **درې ژبه** خبرې کولې، ایرانیانو ژبه **پهلوي** وه. هلته هیڅوک د **درې ژبې** په شعر نه پوهېدل، **پهلوي ژبه**، د **سغدي**، **ارمیک** او **پښتو ژبې** هم عصره او هم خولې وې. درې واړه له منځه تللي خو **پښتو ژبه** د خپل ډېر مکمل ګرامري، اصولو په اساس، لا هم مخ په ترقي ده.

په **ارمیک ژبه** د موسی (ع) له وخته خلک غږېدل. **پهلوي ژبه**، ګرامري ژبه نه وه؛ خو اوس د **ایرانیانو** له **عربي** سره د کرکې له امله غواړي ځینې **پهلوي** لغات را ژوندي کړي. لکه: "**واژه**"، "**واژگون**" "**ویژه**" او داسې نور چې زموږ بې خبره **درې ژبې** یې بې له دې چې خپل تعقل او تعمق نه کار واخلي د طوطي په شان استعمالوي. ډ مثال په ډول، "**ویژه**" معنی یې "**خاص**" ده؛ خو ګردان کېدای نه شي. تاسو د "**ویژي**" نه بل لغت نه شي جوړولی؛ خو له "**خاص**" نه نور لغات لکه: **خاصتا**، **بلخصوص**، **خصوصیات**، **خصوصي**، **خصوصاً** او داسې نور جوړېږي چې هر یو نه په ګردان کې لا اقل ۲۶ نور لغتونه جوړېدای شي.

زموږ یا **بې خبره** او یا په **ایرانی ژبې مین کسان** په دې ټولو امکاناتو چې **عربي ژبې** راکړي دي، سترګې پټوي او په ډېر افتخار د هغو پر ځای، د **پهلوي** ګنګې ژبې "**ویژه**" په ویاړ، په هره ممکنه لحظه کې استعمالوي. که **ایرانیان** له **عربي ژبې** او **عربو** سره دښمني لري، مور **افغانان**، د لوی الله ج نه شکر ګزاره یو چې مسلمانان یې پیدا کړي یو؛ نو ولې د قرآني الفاظو پر ځای د **آتش پرستو** غیر علمي ټکو ته، په خپله محاوره او لیکلو کې ځای ورکړو؟ د **ایرانیانو** ددې تیریو له امله، و له ښه مرغه اوس یوه ډله **افغانان** په **اروپا** او **امریکا** کې متوجه شوي دي چې **ایرانیان** غواړي د **درې ځای** په **ایرانی فارسي** باندې چې له همدې **درې ژبې** نه زېږېدلی ده ونیسي؛ نو د **افغان-جرمني آنلاين** د ویب پاڼې له لارې غواړي د درې ژبې د لغاتونو یوه اصله ډکشنري "**قاموس کبیر افغانستان**" ولیکي چې دا به درې ژبې او زموږ ځوانانو ته، تاریخي خدمت وي.

**پاکستان** په ۱۹۴۷ کال کې انګرېزانو د اسلام په نوم د هند له لویې وچې نه را بېل کړ چې جوړېدو او آزادۍ ته یې نه چا توپ په اوږه کړ او نه هم مشرانو یې په شمول د **علی جناح** حاضر وو چې له هندوستان نه بېل شي. د هماغې بې علاقه کې او زړه نا زړه له امله د **پاکستان** ټول حکومتي سېسټم په لومړیو ۲۵ کلونو کې د انګرېزانو په لاس کې ؤ او موجوده شریره د آی اس آی استخباراتي موسسه چې انګرېزانو جوړه کړه، تر ۱۹۶۰ لسیزې پورې د انګرېزانو په لاس کې وه.

**افغانستان** له لومړۍ ورځې نه د **پاکستان** له منځته راتلو سره مخالف ؤ او په ملګرو ملتونو کې یې هم د پېژندګلوي پر ضد رایېه ور کړه. **خان عبدالغفار خان**، **صمد خان** او نورو **پښتنو** مشرانو نه غوښتل چې **پاکستان** جوړ شي او هم یې د اټک نه را پدېخوا **پښتنو** لپاره د یوه رفرنډم غوښتنه وکړه؛ تر څو د دې برخې **پښتنو** ته فرصت ورکړل شي چې غواړي له **هندوستان** سره پاتې کېږي، له **پاکستان** سره یو ځای کېږي او که آزاد هېواد جوړول غواړي.

د پاڼو شمېره: له 1 تر 2

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

پاڼه: دلیکني د لیکنيزې بڼې پاڼوالی د لیکوال په غاړه ده، هيله من یو خپله لیکنه له رالیږلو مخکې په څیر و لولئ

د دی غوښتنې لپاره د **پښتنو** په ډېرو قومونو کې جرگې وشوې او له هغه رفرنډم نه ملاتړ وشو؛ خو **انګریزانو** یې غوښتنې ونه منلې خو دا یې ورسره ومنله چې دا برخه به خود مختاره وي، پاکستان به یې د **صوبې** د خلکو له غوښتنو هلته کوم اقدام نه کوي.

یعنې د سرک او حتی عام المنفعه تاسیسات به هم یې د خلکو له غوښتنو، په خپل سر نه جوړوي. یوازې یو سیاسي نماینده، د پولیټیکل ایجنټ په نوم به هلته لري او د عسکرو پر ځای به له محلي خلکونه کوچنی ملېشه جوړوي چې له مرکز سره **لاهور**، بیا **کراچي** او اوس **اسلام اباد** دی په تماس کې وي.

د **افغانستان** د تېرو ۴۰ کالو جنگونو او نارامیو، **پاکستان حکومت** اردو ته موقع ور کړه چې په هغه ټولو ژمنو چې د **پښتونستان** له خلکو سره شوي وي، پښه کېږدي او خپل د یولک نه په ډېرو عسکرو او هوايي بمباریو باندې، د **پښتنو** خاورې ته راننوي او له هغه ځایه له **افغانستان** سره د **پیشو او مورک** لوبه پیل کړي. دا دی په دې تېرو ۱۴ کالو کې، د **پېورنډ** د صفري کرښې نه په دې خوا، دلته او هلته تاسیسات جوړوي او چې زموږ محلي خلک ور ودانگي، بېرته ځي او بیا دا لوبه د دې لویې کرښې په امتدات چې ۱۷۰۰ میله اوږدوالی لري، دلته یا هلته بیا پیلوي.

د **افغانستان** په شمال کې درې هم سرحد هېوادونه چې زموږ د جهاد په برکت د **ختیځې اروپا** او نور **شوروي جمهوریتونو** په شان دوی هم آزاد شول، تر اوسه هم د پخواني **کمونېستي رژیم** د مشرانو له خوا ادره کېږي، ناممکنه نه ده چې په راتلونکي کې د **ایران او پاکستان** په شان، **افغانستان** ته د سر خور وگرځي؛ ځکه چې زموږ له هم سرحد خلکو سره یې ژبه، **نژاد** او **مذهب** شریک دي. نو ځکه هم موږ په **افغانستان** کې ژورو بدلونونو ته اړتیا لرو چې وکولای شو خپل هېواد او خاوره په مېراني سره وساتو.

موږ باید خپلو ماشومانو ته وطن دوستي او د نورو دښمني او تنگ نظري چې موږ سره یې لري ور وښیو. موږ باید خپل حکومتي سیستم ته، د نورو هېوادونو په شان **تغیر ورکړو چې مامورین دایمي شي او په امتحان سره، ماموریت تر لاسه کړي.**

په دې ډول **"واسطه"** او **"ډډو"** اخیستلو او ورکولو ته د پای ټکی کېږدو. په لیاقت سره ماموریت ته رسېدل به کله چې وویل شول د دوو بلاوو مخه ونیول شي چې هغه رشوت او واسطه دي. ما په دې باب جمهور رئیس ته مفصل پلان وړاندې کړیدی.

حکومت به د ټاکنو له لارې راځي، چې کابینه به جوړوي؛ خو وزیر به د یوه مامور د برطرفی یا مقرری حق هم نه لري او همدا مامورین به د گټونکي حزب د ژمنو تر سره کولو کې ورسره مرسته کوي. په دې شرط چې د **افغانستان** ۲۰ او یا ۵۰ کلونو پلانونو او ستراتیجیو پر ضد نه وي.

اوس زموږ په دې حکومتي سیستم کې چې ۳۰۰ کلن زور سیستم دی، کله چې یو **وزیر** مقررېږي، هغه د خپل وخت د **فرعون** په شان هر څه چې زړه یې وغواړي کولای شي چې داسې خلاص لاس، په نننیو حکومتي سیستمونو کې چاته نه ورکول کېږي.

**پس که موږ غواړو چې په اوسني نړۍ کې چې چار چاپېره مو، بدبینه او دښمن صفته گاونډي پراته دي، آزاد او د ویاړ ژوند ولورو؛ نو له یوې خوا باید خپلو ځوانانو ته د حب الوطن درس ورکړو او له بلې خوا خپل حکومتي سیستم د ۲۱ می پیرې په معیار جوړ کړو.**

د پانوی شمېره: له 2 تر 2

افغان جرمن آنلاین په درنښت تاسو همکارۍ ته راښوولې. په دغه پته له موږ سره اړیکه ټینګه کړئ [maqalat@afghan-german.de](mailto:maqalat@afghan-german.de)  
یادونه: دلیکني د لیکنيزې بني پازوالي د لیکوال په غاړه ده، هيله من یو خپله لیکنه له رالیولو مخکې په څیر و لولئ